



Bishop George Rajendran SDB
Diocese of Thuckalay

Mobile: +919443281100
Email: bpgeorgerajendran@gmail.com

BISHOP'S HOUSE
P.B. No. 12, Thuckalay P.O.
Kanyakumari District
Tamilnadu – 629175, India
Phone: +91-4651-250633
Diocese Email: thuckalaydiocese@yahoo.com

Pastoral Letter No/GR/33/2017

19 December 2017

ஆயர் திருமுகம்

ஈசோ மெசியாவில் அன்பிற்குரிய அருட்தந்தையரே!

அருட்சகோதரிகளே! மற்றும் அன்பு இறைமக்களே!

நம் தந்தையாம் கடவுளிடமிருந்தும், ஆண்டவராம் ஈசோ மெசியாவிடமிருந்தும்
அமைதியும், அருளும் உரித்தாகுக!

நான்கு வாரங்கள் நீளும் தயாரிப்புகளை உள்ளடக்கிய மங்கள வார்த்தைக்காலத்தின் இறுதியில் கிறிஸ்து பிறப்பு விழாவை நாம் சிறப்பிக்கிறோம். இந்த இருபத்தைந்து நாட்களில், உணவிலே மாற்றங்களை ஏற்படுத்தி மாமிசம் தவிர்த்து ஆன்ம தயாரிப்பில் ஈடுபட்டோம். “ஆண்டவருக்காக வழியை ஆயத்தமாக்குங்கள்; அவருக்காக பாதையைச் செம்மையாக்குங்கள்; பள்ளத்தாக்குகள் எல்லாம் நிரப்பப்படும்; மலை, குன்று யாவும் தாழ்த்தப்படும்; கோணலானவை நேராக்கப்படும்; கரடு முரடானவை சமதளமாக்கப்படும். மனிதர் அனைவரும் கடவுள் அருளும் மீட்பைக் காண்பர்” (லூக் 3:4-6) என்னும் திருமுழுக்கு யோவானின் வார்த்தைகளை உள்ளங்களில் ஏற்பது அவசியமாக இருக்கிறது. மேலும் திருவெளிபாடு நூலின் இறுதியில் காணக்கிடக்கும் “ஆண்டவராகிய இயேசுவே, வாரும்” – மாரானாதா (திவெ 22:20) என்னும் வேண்டுகலையும் மனதில் கொள்வோம். ஆக, இருபத்தைந்து நாட்கள், கிறிஸ்து பிறப்பு எனும் விழாவுக்கான முன்தயாரிப்பின் நாட்கள் என்பதே உண்மை.

ஆதாமின் வீழ்ச்சியால் மனித இனம் சந்தித்த வீழ்ச்சியிலிருந்து விடுவிக்கக் பழைய ஏற்பாடு காலத்தில், கடவுள் பல்வேறு விதங்களில் மனிதரோடு தொடர்பு ஏற்படுத்தினார். அத்தொடர்பின் உச்சமாக, சீனாய் மலையில் வைத்து உடன்படிக்கை ஏற்படுத்திக் கொண்டார். அவ்வுடன்படிக்கையின் வாயிலாக கடவுள் தம்மையே நம்மோடு இணைத்துக் கொண்டார், நாமும் அவரோடு

இணைக்கப்பட்டோம். மனித இனம் மீண்டும் மீண்டும் பாவத்தில் விழுந்து தடம் மாறிப் பயணித்த போது, கடவுள் இறைவாக்கினர்களை அனுப்பினார். கடவுளை புறந்தள்ளி வேற்று வழிகளில் பயணிக்கும் அவலத்தைக் கண்டுக் கடவுள் கலங்கினார். பல்வேறு விதங்களில் மனிதரை அன்பு செய்து அவர்களை உடன்படிக்கையில் நீடிக்கச் செய்ய கடவுள் முயன்றார். அவரது அன்பு வற்றாத நதியாக என்றும் மனிதரை நோக்கி வழிந்தோடிக் கொண்டிருந்தது. இறுதியில் பிரிக்க இயலா உடன்படிக்கை ஒன்றை மக்களோடு ஏற்படுத்திக் கொள்ள அவர் திருவுளம் கொண்டார். அதற்காக, மனித உருவில் மகனையே அனுப்பினார். நம் சதையையும் எலும்பையும் அவர் ஏற்றார். இறுதியில் இரத்தம் சிந்தி தமது அன்பின் ஆழத்தை எண்பித்தார். நம்மைத் தேடும் கடவுளின் முழு வடிவமாக இயேசு மாறினார்; “வாக்கு மனிதர் ஆனார்; நம்மிடையே குடிகொண்டார். அவரது மாட்சியை நாங்கள் கண்டோம்” (யோவா 1:14).

கிறிஸ்துமஸ் சில மனிதர்களையும் சிலச் சூழல்களையும் மனத்திரைமுன் கொண்டு வருகிறது. மனிதர்களாக, யோசேப்பு, மரியா, இடையர்கள் மற்றும் கிழக்கிலிருந்து வந்த மூன்று ஞானிகள் ஆகியோர் முதன்மையாக நிற்கின்றனர். கிறிஸ்துவின் பிறப்பின் வேளையில் அவர்கள் ஆற்றியப் பங்கை நினைவு கூர்தல் ஆன்மீக உணர்வைத் தரும். அத்தோடு, விடுதியில் இடம் கிடைக்காமல், மாட்டுத்தொழுவத்தில் இயேசு பிறக்க நேர்ந்தது, வாழ்வில் ஏற்கும் இக்கட்டுகளை மீட்பின் அடையாளமாகக் கண்டிட அழைக்கவும் செய்கிறது. எல்லாவற்றிற்கும் மேலாக, “தம் ஒரே மகன் மீது நம்பிக்கை கொள்ளும் எவரும் அழியாமல் நிலைவாழ்வு பெறும் பொருட்டு அந்த மகனையே அளிக்கும் அளவுக்குக் கடவுள் உலகின்மேல் அன்பு கூர்ந்தார்” (யோவா 3:16) என்னும் புனித யோவானின் வார்த்தையையே மனதில் முதன்மையாகக் கொண்டிட அழைக்கப்படுகிறோம். இவ்வார்த்தைகள் கிறிஸ்துமஸ் விழாவின் கருப்பொருளை தனக்குள்ளேக் கொண்டுள்ளது.

கிறிஸ்துமஸ் தரும் செய்திகள்

கடவுள் நம்மோடு

“இதோ! கன்னி கருவுற்று ஓர் ஆண்மகவைப் பெற்றெடுப்பார். அக்குழந்தைக்கு இம்மானுவேல் எனப் பெயரிடுவர்... இம்மானுவேல் என்றால்

‘கடவுள் நம்மோடு’ என்பது பொருள்” (மத் 1:23). நம்மோடு வசிக்க வந்திருக்கும் கடவுளின் உறவை அறிந்து அவரின் பிரசன்னத்தை உள்ளார உணர முயல்வோம்.

ஒளியின் விழா

“அந்த ஒளி இருளில் ஒளிர்ந்தது; இருள் அதன்மேல் வெற்றி கொள்ளவில்லை” (யோவா 1:5) என்று யோவான் நற்செய்தியில் நாம் வாசிக்கிறோம். சூரியனின் வெளிச்சமானது, உலகைப் பரப்புகிறது. உள்ளுக்குள்ளே எரியும் நெருப்பால் அது உலகுக்கு ஒளி கொடுக்கிறது. அதைப் போன்று நாமும் இறையன்பால் உள்ளுக்குள் எரிந்து வெளிச்சமாக உருமாறிட அழைக்கப்படுகின்றோம்.

மன்னிப்பின் விழா

மழலை இயேசு மன்னிப்பின் செய்தியைச் சுமந்து வருகிறார். ஒருவர் மற்றவரை மன்னித்து வாழும் போது, அவர் அருளும் மன்னிப்பை நம்மால் ஏற்க இயலும். “எங்களுக்கு எதிராக குற்றம் செய்வோர் அனைவரையும் நாங்கள் மன்னிப்பதால் எங்கள் பாவங்களையும் மன்னியும்” (லூக் 11: 4) என்பதே ஆண்டவர் கற்பித்த செபம் தரும் செய்தியாகவும் உள்ளது. கடவுளின் உருவில் படைக்கப்பட்ட ஒரே தந்தையின் பிள்ளைகளாக மானிடர் யாவரும் உள்ளனர் என்பதை உணர்த்தும் பெரும் நிகழ்வாகவும் கிறிஸ்துமஸ் விழா அமைந்துள்ளது. இந்தியாவில் பல்வேறு மதங்களைச் சேர்ந்த மனிதர் யாவரும் அமைதியிலும் மகிழ்ச்சியிலும் சேர்ந்து வாழும் கலையைக் கற்றிருக்கிறோம். பிரிவினையில் விஷம் ஊட்டும் மதவாதம் சில இடங்களில் தலைதூக்குவதை விதிவிலக்காகக் கொள்வோம். இச்சம்பவங்களைக் கண்டு மனம் துவளாமல், தொடர்ந்து மன்னிப்பின் செய்தியை ஏந்தியவர்களாய் அமைதியில் வாழ, அதன் தூதர்களாக செயல்பட வேண்டியது கிறிஸ்துமஸ் விடுக்கும் அழைப்பாக உள்ளது. கடைசி இரவுணவின் வேளையில், “எல்லாரும் ஒன்றாய் இருப்பார்களாக! தந்தையே, நீர் என்னுள்ளும் நான் உம்முள்ளும் இருப்பதுபோல் அவர்களும் ஒன்றாய் இருப்பார்களாக” (யோவா 17:21) என்னும் ஆண்டவரின் செபம் நமது செவிகளில் முழங்குவதாக.

தியாகத்தின் விழா

கிறிஸ்துமஸ் தியாகத்தின் செய்தியையும் நமக்குக் கற்பிக்கிறது. சிறு சிறு பரிசுகளை பிறரோடு பகிர்ந்திடும் வேளையாக அது வெளிப்படுகிறது. கொடுப்பதிலே அடங்கியுள்ள தியாகத்தையும் அதன் பயனாய் விளையும் மனமகிழ்ச்சியையும் கிறிஸ்துமஸ் செய்தியாய் நமக்கு அளிக்கிறது. கடவுளின் மாட்சியில் விளங்கிய இயேசு தமது கடவுள் தன்மையிலிருந்து இறங்கி வந்து மானிடனாகப் பிறந்தார். இதைக் குறித்து தூய பவுல், “கடவுள் வடிவில் விளங்கிய அவர், கடவுளுக்கு இணையாயிருக்கும் நிலையை வலிந்து பற்றிக்கொண்டிருக்க வேண்டியதொன்றாய்க் கருதவில்லை. ஆனால் தம்மையே வெறுமையாக்கி அடிமையின் வடிவை ஏற்று மனிதருக்கு ஒப்பானார்” (பிலி 2:6-7) எனக் கூறுகிறார். மனிதராகப் பிறந்த இயேசுவை உள்ளார அறிதலே அவரை உள்ளத்தில் ஏற்க ஒரே வழி. புத்தகங்களோ பிற பிடிப்பினைகளோ அவ்வறிவையும் அனுபவத்தையும் தந்திட இயலாது. இதயம் உணரும் இதமான அனுபவம் ஒன்றே மனிதராதல் என்னும் மறைபொருளின் உண்மையை அறிவதற்கான வழி.

அனைத்து உயிரினங்களுக்குமான விழா

கிறிஸ்தவர்களுக்கானது மட்டுமல்ல கிறிஸ்துமஸ். அது அகில உலகுக்குமானது. சிறு பறவைகள், மரங்கள் என இயற்கை முழுவதும் கிறிஸ்துவின் பிறப்பில் அகம் மகிழ்கின்றது. கிறிஸ்துமஸ் இரவு அன்று அதிசயகரமாக அனைத்து விலங்குகளுக்கும் பறவைகளுக்கும் பேசும் ஆற்றல் கடவுளால் அளிக்கப்பட்டது என்றும் அதன் வழியாக ஒளியை உள்ளார உணர்ந்து கடவுளைப் புகழ் அவற்றால் இயன்றன என்றும், ஒரு பிரஞ்சு கதையானது கூறுகிறது. இயற்கையும் நம்முடைய ஒரு பகுதியாக ஏற்கும் போது உள்ளத்தில் உருவாகும் கனிவானது, மனிதரை முழுதாக ஏற்கவும் அவர்களை அன்பு செய்யவும் நம்மைத் தூண்டும்.

அரசர்க்கெல்லாம் அரசர் ஏழை பாலனாய் மாட்டுக்கொட்டிலில் எளிமையின் உருவாய் பிறந்தார். நாமும் எளியராகிட அழைக்கப்படுகிறோம். உலகை ஒளிர்விக்கும் கிறிஸ்துவாகும் ஒளியை மனதில் ஏற்க நாம் எழுவோம். உள்ளுக்குள் இருளிலே மூழ்காமல் ஒளியை நோக்கி விழித்தெழுமோம். கிறிஸ்துமஸ் வேளையில் கிறிஸ்துவின் ஒளியை மனங்களில் ஏற்போம்.

உதவிக்கரம் நீட்டுவோம்

இவ்வாண்டைய கிறிஸ்துமஸ் சோகமான நினைவுகளையும் சூழலையும் ஏற்படுத்தியிருக்கிறது. ஓக்கிப் புயலால் மக்கள் வீடுகளையும், விளைச்சல்களையும், இழந்து தவிப்பதோடு, கடலுக்குச் சென்று திரும்பாத சொந்தங்களை நினைத்து ஏங்கிக்கொண்டிருக்கிறார்கள். அவர்களின் துயர்களில் நாமும் பங்கேற்போம். அவர்களின் கண்ணீரை நாமும் பகிர்ந்து கொள்வோம்.

கேரள ஆயர் பேரவையும் தமிழ்நாடு ஆயர் பேரவையும், இவ்வாண்டைய கிறிஸ்துமஸ் காணிக்கையை ஓக்கிப் புயலால் பாதிக்கப்பட்ட மக்களுக்கு அளிக்க தீர்மானித்துள்ளது. ஆகையால் நாமும் கிறிஸ்துமஸ் காணிக்கையை தமிழ்நாடு ஆயர் பேரவைக்கு அனுப்ப தீர்மானித்துள்ளோம். எனவே மக்கள் அனைவரும் தாராளமாய் இவ்விரக்கச் செயலில் பங்கேற்க அழைக்கிறேன்.

இவ்வேளையில், மீட்புப்பணியில் ஈடுபட்ட மக்களையும் பங்குதந்தையரையும் நான் வெகுவாக பாராட்டுகிறோம். தொடர்ந்து நலப்பணிகளில் நாம் ஈடுபடுவோம்.

தந்தை மகன் தூய ஆவியின் ஆசி உங்களோடு தங்கியிருப்பதாக!

ஈசோவில் அன்புடன்



+ ஜார்ஜ் இராஜேந்திரன் SDB
தக்கலை மறைமாவட்ட ஆயர்



குறிப்பு:- இவ் ஆயர் திருமுகத்தை 24.12.2017 ஞாயிற்றுக்கிழமை அனைத்து பங்குகளிலும் திருப்பலியின் போது வாசிக்க வேண்டும்.

கிறிஸ்துமஸ் திருப்பலிக்கிடையே எடுக்கின்ற காணிக்கை ஓக்கிப் புயலால் பாதிக்கப்பட்ட மக்களின் மேம்பாட்டிற்காக எடுக்கப்படுகின்றது. எனவே அருட்தந்தையர்கள் இதன் முக்கியத்துவத்தை மக்களுக்கு எடுத்துக்கூறி தராள மனதுடன் நன்கொடை வழங்க தயார் செய்ய வேண்டும்.

தமிழ்நாடு ஆயர் பேரவைக்கு அனுப்பிவைக்க வேண்டிய இச்சிறப்புக் காணிக்கையை டிசம்பர் 31 ம் தேதிக்கு முன் ஆயர் இல்லத்தில் ஒப்படைக்க கேட்டுக்கொள்கிறேன்.